

**ሰንበት ዘዕርገት 2010**  
**(ግንቦት 8 2002 ዓ.ም)**

**ንባባት:** ኤፌ 1:17-23 1ጴጥ 3:15-ፍ ግ.ሐ. 1:1-11 ሉቃስ 24:46-53

**ስብከት:** ዓርገ እግዚአብሔር በይባቤ፣ ወእግዚእነ በቃለ ቀርን፣ ዘምሩ ለአምላክነ ዘምሩ።

**መዝሙር:** “ብሰንበት አብ መርከብ ደየበ ንባሕርን ንንፋሳትን ገሰጸም ናብ ክልተ ነገር አይትጠምቱ አብ ልብኹም ጥርጥር አይእቶ ከምቲ አቦይ ንአይ ዝለኸኒ አነ ኸአ ንአኻትኩም እልከኩም አሎኹ አብ ቤት አቦይ ብዙሕ መጋድር አሎ እንደገና ክመጽእ እየ ምሳይ አብ መንግስተ ሰማይ ምእንቲ ክትኮኑ እውን ክወስደኩም እየ”።

ዝሓልፈ ኃሙስ አብ ብዙሕ ክፈለ ዓለም ብዓል ዕርገት ተባዒሉ ውዒሉ አብዚ ዘሎናዮ ሃገርን አብ ገለ ሃገራትን ከአ ተሳትፎ ክበዝሕ ምእንቲን ንሓዋርያዊ ምክንያትን ሎሚ ሰንበት ተዘኪሩ ይብዕል። አብ ናይ ሎሚ መዝሙር እምነት አብ ክርስቶስ ክንገብር አብኡ ክንጸንዕ በቲ ዝገጥመና ፈተናን ጸገማትን ከይንርበሽ ይነግረና። አባይ እመኑ አብ ቤት አቦይ ብዙሳ ማሕደር አሎኩም እናበለ አብ ኩሉ ክርስትያናዊ ጉዕዞ እምነትና ምስትውዓል ዝመልኦን ንፈተናን ጸገማትን ብእምነት ክንሓልፎ የዘኻኸረና።

ዓድና ሰማይ እዩ ኩልና አብ ጉዕዞ ሰማይ ኢና ዘሎና፣ ደንጉና ቀልጢፍና ክንሓልፍ ኢና እሞ አብ ሕቕፊ ፈጣሪና ክነብር ሎሚ ክንሰንቕ አሎና። ስንቅና ሰናይ ግብሪ፣ ፈሪሃ አምላኽ፣ ቅንዕናን አበሰርቲ ሰላም ምጂን እዩ። አብ ዝተረበሸ ሕይወት ሰላም ፍቕሪ ክርከብ አይክአልን እዩ አብ አምላኽ ተመሊስና ሰላሙ ክህበና ኅይታና ምሳና ኹን ንበሎ።

ቅዱስ ሉቃስ አብ ወንጌሉን አብ ግ.ሐ. ብዛዕባ ዕርገት የዘንትወልና። አብ ወንጌሉ ዕርገት ድሕሪ ትንሣኤ ሽዑሽዑ አብ ሰንበት ትንሣኤ ከም ዝኾነ ይነግር። አብ ግ.ሐ. ግን ድሕሪ አርብዓ መዓልቲ ይብለና። እዚ ከመይ ኢሉ ይኸውን ናይ ክልቲኡ ጸሓፊይ ከአ ሉቃስ እዩ። አብዚ እንርድኦ ቅዱስ መጽሓፍ ቃል ንቅሉ ክንርድኦ ወይ ክነንብቦ የብልና ከምኡ ክነንብብ ከሎና ምስትውዓል የድልየና። ዘድሊ እነንብቦ ጥራሕ ዘይኮነ ውሽጣዊ ትርጉሙን ምስጢሩን እዩ። አብ ወንጌል ዝነግረና ጥቕሉል ምስጢርን ብሕጽር ዝበለ መወዳእታ ሕይወት ኢየሱስን እዩ ዝነግረና። ዕርገት ክንብል ከሎና ንሰማይ ምንፋር አይኮነን። ብኸምኡ እንተ ተረዳእናዮ ብዙሕ ሕቶታት ክስዕብ እዩ። መንግስተ ሰማይ አበይ እዩ? አብ ልዕሊ ኢየሩሳሌም ድዩ? ንሰማይ ክዓርግ እንከሎ ክሳብ ክንደይ ክርእይዎ ክኢሎም? ምስጢረ ትንሣኤ ናይ ኢየሱስ፣ ሕማማቱ፣ ሞቱ፣ ትንሣኤኡ፣ ዕርገቱ ምልክኽ መንፈስ ቅዱስ እዚ ኹሉ ካብ ሓደ ዝመንጨወ ኩሉ ዘጠቓለለን ዘይፈላለ ብእምነት ጥራሕ እንርደኦ እዩ። ዕርገት ዝውስኾ እቲ ዝተንሥኤ ኢየሱስ ምስ ሰማያዊ አብኡ አብ መንበር ክብሪ ከምዘሎ ምንጋር እዩ።

ኢየሱስ ንሰማይ ቅድሚ ምዕራጉ ንሓዋርያቱ ኩሉ እቲ ንሱ ዝገብሮ ዝነበረ ክገብሩ ይነግሮም። ግን ቅድሚ አብ ኢየሩሳሌም ክኸዱ አብኡ ምውራድ መንፈስ ቅዱስ ክጽበዩ ይነግሮም። እዚ

ጳራቅሊጦስ እዩ ንሱ ከም ብሓዲስ ንፍሉይ ኩነት ከጠምቐም እዩ። ብመንፈስ ቅዱስ ምስ መልኡ ንሥራሕ ክርስቶስ ክቐጽልዎ እዮም። ቅድሚ መንፈስ ቅዱስ ምቕባሎም ሱባኤ ክኣትዉ ይንገሮም ብኹሉ ክሰናደዉ። ንአምላኽ ክተገልግል ኩሉ ጊዜ ተሰናዲኻ ሕይወትካ ቀሪብካ ክትጸንሕ ይግባእ። መንፈስ ቅዱስ ኣብ ዝተሓደሰን ዝተሰናደወን ልቢ ምስ ወረደ ፍረ ኣልኦ። ብዙሕ ጊዜ ንሕና ዘይነፍሪ ዝኣክል ምስንዳው ዝኣክል ጸሎት፣ ሱባኤ ስለ ዘይንገብር እዩ።

ሓዋርያት ክሳብ መጨረሻታ ክሳብ ክንደይ ድኹማት ብእምነት ከም ዝነበሩ ኢና እንርዳእ። ንተልእኮ ኢየሱስ ክርድኡ ጊዜ ወሲድሎም። ኣብ ሕይወትና እንተረኤና ብዙሕ ነገራት ምስ እምነትና ዝጸረር ክንደይ ጊዜ ከም እንገብር ክንርኢ ንኽእል። ሓዋርያት ኩሉ ጊዜ ሓዲስ ነገር ይመሃሩ ነሮም፤ መንፈስ ቅዱስ ብኣኣም ገሩ ከም ዝሰርሕ ብንጹር ክርእዩ ክኢሎም። ተልእክኦም ነቲ ክርስቶስ ዝገበሮ ኣብኣም ካልኦት ከም ዝርእይዎ ምግባር እዩ።

ሓዋርያት ኢየሱስ ካብኣም ምስ ዓረገ ግ.ሓ. ንሰማይ ኣንቃዕሪሮም ይጥምቱ ከም ዝነበሩ እሞ ክልተ መላእኽቲ መጺኦም ኢየሱስ ኣብ ኣምላኽ ዐሪጉ እዩ ክምለሰኩም እዩ እናበሉ ከም ዝሓቢሮሞም ይነግረና። ካብዚ ንድሓር ንኢየሱስ ኣብ ሰማይ እና ኣንቃዕሪሩ ዘይኮነስ ኣብ ታሕቲ ክረኽብዎ እዮም። ኣብ ኢየሩሳሌም ክኸዱ ኣልኦም። ኢየሱስ ብኣኣም ኣብኣም ህያው ክኸውን ምእንቲ።

ንሕናን ሓዋርያትን ብቃል ብግብሪ ኩሉ ጊዜ ሕይወትን ታሪኽን፣ ሕማሙን ሞቱን፣ ትንሣኤን ኢየሱስ ደጋጊምና እንነግር ኢና። ሓዋርያትን ንሕናን ንህዝቢ ኣብ ምእማን ምሕዳስ፣ ኣብ ሕድገት ሓጢአት፣ ኣብ ምሉእ ዕርቂ ምስ ኣምላኽ እንዕድሞም ንሕና ኢና። ነዚኣ እንነብረላ ዓለም ንኢየሱስ ከምትፈልጥ እንገብራ ንሕና ኢና። ሓዋርያት ነዚኣ መልእኽቲ ከብጽሑ ተላኢኹም ሎሚ ኣነን ንስኻትኩምን ንልኣኽ ኣሎና፣ ተረከብቲ ሕድሪ ንኹን። ንኢየሱስ ሓዋርያት ተረኪቦም ንሓዋርያት እንርከቦም ንሕና ኢና። ወንጌል ሎሚ እንተ ዘይተሰብከ ንሕተት ንሕና ኢና።

ከም ክርስትያን መጠን ነቲ ሰናይ ዜና ክርስቶስ ምስ ካልኦት ክንካፈሎ ጸዋዕታና እዩ። እዚ ነቲ ኣብ ዕለታዊ ሕይወትና እንሕልፎ ክንርኢ ይሕግዘና። ኣነ ከም ክርስትያን ከመይ ገሪ ኣሕልፎ ኣሎኹ ምስ ስድራይ ኣብ ሥርሐይ ኣብ ርክባተይ ኣብ ኩሉ ከመሎኹ ክንብል ግቡእ እዩ። ምስጢር ዕርገት ኣብዚ እዩ ዝርድኣና። ንኢየሱስ ሕያው ክንገብሮ ማእለያ ዕድላት ኣሎና። ዕርገት ኢየሱስ ቅድሚ ዓመታት እዩ ኮይኑ ግን እቲ ክዓርግ እንከሎ ዝበሎም ግን ብልብና ክንወስዶን ንኻልኦት ክንነግሮን ሎሚ እውን ንሕተት ኣሎና። ከምቲ ሓዋርያት ብትብዓትን ብፍሉይ ህንጡዩነትን ዝዘርግሕዎ ነፍሲወከፍና ኣብ ዕለታዊ ሕይወትና መንገዲ ክንፈጥረሉ ኣሎና። ብፍሉይ ኣብ መንጎ ደቂ ሰባት ክንዝርግሑን ክንሰብኮን ዝድለ ዘሎ ምንጻሕን ሕድገት ሓጢአትን ብጸጋ ኣምላኽ እዩ። ኣብ ጥምቀትና ንመንግስቲ ኣምላኽ ክንሰብኽ ኣብቲ ዕለታዊ ሕይወትናን ሥራሕናን ናይ ወንጌል ተግባራት ጸርና ኣብ ኩሉ ዓለም ክነብጽሕን ክንጉዓዝ ካብ ላዕሊ ሓይሊ ተዋሂቡና እዩ። ሎሚ እጃምና ክነበርክት እዩ ዝድለ ዘሎ።

መዓልቲ ዕርገት ነዚ ተልእኮ እዚ ከምብሓዲሽ ክንወፈር እንብገሰላ ዕለት እያ። ኣብ ካልኣት ክነብጽሖ ከሎና ጥራሕ ኢና ነቲ ሓቀኛ ክብርን ትርጉምን ናይ እዚ ብዓል ተረዲእና ክንብል እንኽእል።

ነፍስ ወከፍና ካብቲ ድኹም ተግባርናን መንፈስናን ክንትንስእ ክንበራበር እሞ ኣብቲ ኢየሱስ ዘለዎ ገጽና ክንጉዳዝ ሎሚ ምቹእ ጊዜ እዩ። ብግልን ብሓበራን ክንትንስእ የድሊ። ምትንሣእ ማለት ከኣ ነቲ ኣረጊት ሕይወትና ብዝተሓደሰ መንፈስ ክንትክኦ ሓደስቲ ፍጥረት ክንከውን ንጽዋዕ ኣሎና። ኣብዚኣ እንነብረላ ዓለም ነባሪ ነገር የብልናን። “ከመይ ነታ እትመጽእ ደኣ ንጽብ ኣሎና እምበር ኣብዚ ነባሪት ከተማ የብልናን” (ዕብ13:14)። ኩሉ ኣብ ጉዕዞ ሕልፈት እዩ ዘሎ። ቅዱስ ጳውሎስ “ንሕና ሃገርና ኣብ ሰማያት እያ። ካብኣ ድማ ንመድኃኒናን ጎይታናን ኢየሱስ ክርስቶስ ንጽብ ኣሎና” (ፊሊጵስዩስ 3:20)። ዓዲ ዘለዎ ካልእ ዓዲ ኣየድልዮን እዩ። እቲ ስቓይ ዓዲ ዘይብልካ እንተኾንካ እዩ። ሰማይ እዩ ዓድና እሞ ኣብ ሰማይ ዘብጽሕ ተግባር ይሃልወና።

ሎሚ እምብኣር፡ ብዝተሓደሰ መንፈስ ሓላፍነትና ንኢየሱስ ክንሰብኽ፣ ሕይወትና ክንቅይር፣ ንመንፈስ ቅዱስ ብሓዲስ ልብና ክነሰናድወሉ። ኣብ መንጎና ፍቕርን ሰላምን ኣንጊስና መለለይና ናይ ክርስቶስ ገርና ክንጉዳዝ ዝሕግዘና መብጽዓና ክነሓድስ ዝሓተና ስለዝኾነ ናብ ኢየሱስ ጠሚትና ንኽእል ንሱ ኸኣ ኩሉ ክህበና እዩ።

ርሑስ ብዓለ ዕርገት ይግበረልና።

ኣባ ንጉሠ ፍሥሓ